

XALQIMIZI QƏLƏBƏ MÜJDƏLİ XƏBƏRLƏRLƏ SEVİNDİRİN!



– Elmira xanım, ordumuzla ictimaiyyət arasında əlaqələrə sizin də münasibətinizi öyrənmək maraqlıdır...

– Ordu-ictimaiyyət əlaqələri bu gün dünyanın ən inkişaf etmiş ordularında belə böyük əhəmiyyət kəsb edən bir məsələdir. O cümlədən bizim ordumuzda da bu məsələ hər zaman aktual olub. Ordu quruculuğunda ordu-cəmiyyət əlaqələrinin inkişafı, əsas şərtlərdən biridir. Və əsas şərt kimi də ordumuzda yüksək səviyyədə yerinə yetirilir. Bu gün Azərbaycan Ordusu cəmiyyətə açıqdır. Orduda aparılan genişmiqyaslı islahatlar ictimaiyyətə çatdırılır. Cəmiyyət orduya daha çox təmas göstərir. Yazıçılar, şairlər, deputat və digər ictimaiyyət nümayəndələri orduya səfərlər təşkil edir, hərbiçilərimizlə görüşür, onların qayğıları ilə yaxından

maraqlanırlar. Çox təqdirəlayiq haldır ki, orduda "Açıq qapı" günləri keçirilir və həmin günlərdə əsgər valideynləri, yaxınları, doğmaları, ictimaiyyət nümayəndələri hərbi hissələrdə yaradılan şəraitlə tanış olurlar. Orduda çox gözəl ənənə qoyulub. Biz ordumuzla fəxr edirik. Azərbaycan Respublikasının Prezidenti İlham Əliyevin dediyi kimi, bu gün Azərbaycan Ordusu nəinki Cənubi Qafqazda, həmçinin dünyada ən güclü ordular sırasındadır.

– Dağlıq Qarabağ münaqişəsi başlayan gündən Elmira xanımı söz səngərində döyüşən gördük. İndi bizi o illərdən 30 illik zaman kəsiyi ayırır. Həmin o ağır informasiya mühasirəsində yaşadığımız illəri necə xatırlayır Elmira xanım?

– Təbii ki, hər bir yaradıcı insanın – şairin, yazıçının, jurnalistin öz maraq dairəsi var. Çox düz dediniz, Ermənistan–Azərbaycan, Dağlıq Qarabağ münaqişəsi başlayanda hərbi sahədən daha çox yazan jurnalistlərdən biri olmuşam. O zaman hər birimiz torpağımızda gedən müharibədən – xalqımıza qarşı aparılan ədalətsiz və elan olunmamış müharibədən yazırdıq. Mən 1990–1994-cü illərdə həm "Literaturnaya qazeta"nın, həm də rus dilində efirdə səslənən "Svoboda" radiosunun müxbiri kimi bütün döyüş bölgələrində ol-

muşam. Həftədə bir dəfə ön xəttə gedib, orada döyüşən hərbiçilərimizlə görüşüb, onlar haqqında həm qəzet, həm də radio üçün material hazırlayırdım. Ən çətin dövrlər idi. Azərbaycanın haqq səsi nəinki dünyada, hətta keçmiş Sovet məkanında belə eşidilmirdi. Mənfur qonşularımız min cür fitnə-fəsadla, təbliğati birtərəfli aparmaqla xalqımızı informasiya mühasirəsində saxlamağa çalışırdılar. Lakin bu proses uzun çəkmədi. Xalqımızın belə bir deyimi var: "Haqq nazilər, üzülməz". 2003-cü ildə dərc edilən "Bu, bizim" kitabım, demək olar ki, Qarabağ müharibəsinə həsr olunub. Bu kitab mənim ilk kitabımdır. Burada çap olunan 30-a yaxın məqalədə erməni separatizmini ifşa edən məqamlar öz əksini geniş tapıb, özü də onların hamısı vaxtilə Rusiya mətbuatında çap olunub. "Azadlıq" radiosunda ən böyük verilişlərim Qarabağda baş verən qanlı hadisələrlə və xalqımızın başına gətirilən müsibətlərlə bağlı idi. Ötən əsrin 80-ci illərinin sonlarında "Literaturnaya qazeta"nın müxbiri bədnam Zori Balayan bu mətbu orqanı öz rüpuruna çevirmişdi. Lakin həmin qəzetdə dərc edilən Qarabağ həqiqətləri və ölkəmizə qarşı elan olunmamış bu ədalətsiz müharibə barədə yazıları xalqımıza qarşı aparılan informasiya mühasirəsini yarırdı. O dövəmdə bunlar respublikamızın ictimaiyyəti tərəfindən böyük sevinclə qarşılanırdı. Xalq yazıçımız Anarın dili ilə desək, "Elmira Axundova Zori Balayan üzərində qələbə qazandı. Çünki onun arxasında həqiqət dayanırdı və bir də Vətənə böyük sevgisi".

"Bu gün biz böyük iftixar hissilə deyirik ki, müstəqil Azərbaycan Respublikasının milli ordusu var. Bu, Azərbaycan xalqının böyük milli nailiyyətidir".

HEYDƏR ƏLİYEV

– Siz Ümummilli Liderimizin ilk bioqraflarından birisiniz. Eyni zamanda, "Heydər Əliyev. Şəxsiyyət və Zaman" adlı çoxcildlik roman-tədqiqat əsərinizi ömrünüzün ən mühüm layihəsi hesab edirsiniz. Bu əsərinizdə də hərbi mövzulara, Qarabağ müharibəsi ilə bağlı məqamlara geniş yer ayırmısınız. Bu haqda nə deyə bilərsiniz?

– Yaradıcılığımın sırf 15 ilini respublikamızda gedən siyasi proseslərə, ümummilli lider Heydər Əliyev obrazını bədii ədəbiyyatda əbədiləşdirməyə həsr etmişəm. Ulu Öndər haqqında 7 cildliyi yaradanda da hər bir cildə hərbi sahəyə bir fəsil ayırdım. "Heydər Əliyev və Sovet ordusu", "Heydər Əliyev və ordu quruculuğu", "Heydər Əliyev və Qarabağ problemi", "Heydər Əliyev və hərbi təhsil" və s. misal göstərə bilərəm. Mən bu fəsilləri publisistik formada işləmişəm. Çünki mən publisistəm. Bu, romandı, amma bu roman – tədqiqatdı.

– Xalq yazıçısı kimi Qarabağ müharibəsi mövzusunda yazılan əsərlər ürəyinizdədirmi?

– Bu mövzu geniş işlənilib, hələ də işlənilməkdədir. Aqil Abbasın "Dolu" romanını oxumuşam. Çox təsirli. Yaxud Xalq yazıçısı Elçinin "Bayraqdar" əsəri Qarabağ müharibəsinin acı nəticələrini özündə geniş əks etdirir. Bu mövzuda təsirli bədii və sənədli filmlər çəkilib. Bütün bu materiallar ordu quruculuğumuza xidmət edir. O ki qaldı epoxal əsərlərə, necə ki, böyük rus yazıçısı Lev Tolstoyun yazdığı "Hərb və sülh" romanı kimi əsərlərin araya-ərsəyə gəlməsinə zaman lazımdır. Ona görə də bu mövzuya gərək uzaq məsafədən, uzaq tarixdən yanaşaraq qiymət verəsən. Müharibə bitməyib, müharibə indi

də davam edir. İnənirəm ki, müharibə bizim qələbəmizlə sona çatacaq. Qüdrətli Azərbaycan Ordusu erməni işğalında olan tarixi torpaqlarımızı azad edəcək! Bax, bu qələbələrə sonra böyük əsərlər yazılacaq! Belə hesab edirəm ki, əsas kitablar da, əsas kinolar da qabaqdadır. Ədəbiyyat tarixinə nəzər saldıqda görürük ki, dünyada ən dəhşətli və ən dağıdıcı müharibə sayılan İkinci cahan savaşından sonra keçmiş Sovet məkanında böyük əsərlər yaradıldı. Doğrudur, bu əsərlər Sovet ideologiyasına xidmət etsə də, Hitler faşizmi üzərində tarixi qələbədə xalqımızın qəhrəmanlıq salnaməsi də öz əksini geniş tapdı.

– Yaradıcılığında hər zaman hərbi mövzuya böyük önəm verən Elmira xanım bir həmkar olaraq bəs ordumuzun aprel qələbəsinin əhəmiyyətinə necə şərh verir?

– 1994-cü ilin yanvar, fevral, mart, aprel döyüşlərini çox xatırladır. Hər kəsə də yenə də ruh yüksəkliyi, ölkə Prezidenti, Ali Baş Komandan cənab İlham Əliyevə inam və ərazi bütövlüyümüz, torpaqlarımızın azadlığı uğrunda irəli! Bu, onu göstərir ki, ordumuzun döyüş ruhu yüksəkdir. Ordumuz öz gücünü aprel döyüşlərində bir daha göstərdi. Aprel döyüşləri onu da göstərdi ki, biz qısa müddətdə torpaqlarımızı azad edə bilərik. Bu ilin mayında Naxçıvanda Günnüt əməliyyatı şanlı hərbi tariximizin döyüş salnaməsinə yazıldı. Azərbaycan Ordusunun hər iki uğurlu əməliyyatı göstərdi ki, peşəkar və yüksək döyüş hazırlığına malik hərbiçilərimiz illərdir Ermənistan silahlı qüvvələrinin işğal etdiyi ərazilərimizi azad etməyə qadirdir. Aprel döyüşləri xalq-ordu birliyinin sarsılmazlığını bir daha göstərdi. Hektarlarla ərazimizin düşməndən azad olunmasına nail olduq. Erməni hərbiçiləri silahlarını atıb qaçırdılar. Bilirsiniz, bütün bunlar nə deməkdir? Xalqımızın haqq işi uğrunda qələbəsi! Çünki o torpaqlar bizim tarixi torpaqlarımızdır. Tezliklə bu torpaqlar azad olunmalıdır. İstər sülh, istərsə də hərbi yolu ilə. Aprel qələbəsi də cəmiyyətdə torpaqlarımızın tezliklə azad olunacağına əminlik yaratdı. Xalqımız bayram əhval-ruhiyyəsi ilə bu qələbəni qeyd etdi. Azərbaycanın bütün bölgələrində bayram əhval-ruhiyyəsi hökm sürürdü. Cəmiyyətdə həmrəylik var. Cəmiyyətdə ordu-xalq birliyi mövcuddur. Ermənistanda isə belə yekdillik yoxdur. Ölkəmizin Prezidenti cənab İlham Əliyev Ermənistan-Azərbaycan, Dağlıq-Qarabağ münaqişəsinin həlli istiqamətində böyük işlər aparır. Axırncı Brüsseldəki NATO sammiti göstərdi ki, ən böyük hərbi təşkilat bu mövqedə bizim tərəfimizdədir. Çünki o, birmənalı şəkildə öz sənədlərində ərazi bütövlüyü məsələsini qoyub və orada qeyd olunub ki, məsələ yalnız ərazi bütövlüyü çərçivəsində həll edilməlidir. Digər variant ola da bilməz. Bu da nüfuzlu təşkilatın bizə çox böyük dəstəyidir. Ona görə də inanıram ki, vaxt, zaman Azərbaycanın xeyrinə işləyir. Bu gün Ermənistanda faktiki olaraq cəmiyyət dağılır. Orada birlik yoxdur.

– Azərbaycan Ordusunun şəxsi heyətinə ürək sözləriniz...

– Biz Vətənimizin keşiyini çəkən zabit və əsgərlərimizlə fəxr edirik. Torpaqlarımızın azadlığı uğrunda döyüşlərə hər an hazır olan vətənpərvər hərbiçilərimizə çox çətin, lakin şərəfli peşələrində əzmlili və iradəli olmağı arzulayıram. Ordumuzun qəhrəman oğulları, xalqımızı qələbə müjdəli xəbərlərlə sevindirin!

